

आकाशवाणी, भोपाल

मुख्य समाचार :-

- प्रधानमंत्री ने दीर्घावधि विकास के लिए विभिन्न सेक्टर में मिशन मोड में सुधारों का आह्वान किया।
- प्रधानमंत्री नरेन्द्र मोदी ने कहा है कि महत्वपूर्ण बदलाव से देश की विकास यात्रा को गति मिली।
- मुख्यमंत्री डॉ. मोहन यादव ने कहा है कि मध्यप्रदेश सरकार प्रदेश की सभी माताओं-बहनों के सम्मान और सशक्तिकरण के लिए कार्य कर रही है।
- भारत ने महिला ट्वेंटी-ट्वेंटी क्रिकेट श्रृंखला पांच-शून्य से जीत ली है।

प्रधानमंत्री-अर्थशास्त्री

प्रधानमंत्री नरेन्द्र मोदी ने कल नई दिल्ली में नीति आयोग में प्रमुख अर्थशास्त्रियों और विशेषज्ञों से बातचीत की। प्रधानमंत्री ने दीर्घावधि विकास के लिए विभिन्न सेक्टर में मिशन मोड में सुधारों का आह्वान किया। श्री मोदी ने कहा कि भारत का नीति निर्माण और बजट प्रक्रिया 2047 के लक्ष्य के अनुरूप होनी चाहिए। प्रधानमंत्री ने भारत को वैश्विक कार्यबल और अंतर्राष्ट्रीय बाजारों के लिए महत्वपूर्ण केन्द्र बनाने पर बल दिया। विकसित भारत को समग्र राष्ट्र की आकांक्षा बताते हुए श्री मोदी ने कहा कि वर्ष 2047 तक विकसित भारत का लक्ष्य सरकार की नीतियों में परिलक्षित होता है। उन्होंने वैश्विक क्षमता निर्माण का लक्ष्य प्राप्त करने के लिए मिशन मोड में सुधारों पर बल दिया। बातचीत के दौरान अर्थशास्त्रियों ने विनिर्माण और सेवा क्षेत्रों में उत्पादकता और प्रतिस्पर्धा बढ़ाने के बारे में विचार साझा किए।

प्रधानमंत्री-सुधार लेख

प्रधानमंत्री नरेन्द्र मोदी ने कहा है कि भारत सुधार एक्सप्रेस पर सवार हो गया है और वैश्विक आकर्षण केन्द्र के रूप में उभर रहा है। सोशल मीडिया पर साझा लेख में प्रधानमंत्री ने कहा कि वर्ष 2025 भारत के लिए सुधारों के वर्ष के रूप में याद किया जाएगा। इस वर्ष विभिन्न सेक्टर में महत्वपूर्ण बदलाव हुए जिनसे देश की विकास यात्रा को गति मिली। सरकार ने संस्थाओं को आधुनिक बनाया, शासन को सरल और सुगम बनाया तथा समावेशी विकास की नींव मजबूत की। श्री मोदी ने कहा कि श्रम कानूनों और व्यापार समझौतों से लेकर साजो-सामान, ऊर्जा और बाजार सुधारों तक भारत की विकास यात्रा विश्वसनीयता, स्थायित्व और भरोसे पर निर्मित रही है। श्री मोदी ने कहा कि इन कदमों से 2047 तक विकसित भारत के प्रयासों को मजबूती मिलेगी।

'सशक्त नारी-समर्थ नारी' संवाद कार्यक्रम

मुख्यमंत्री डॉ. मोहन यादव ने कहा है कि प्रधानमंत्री नरेन्द्र मोदी के मार्गदर्शन में मध्यप्रदेश सरकार प्रदेश की सभी माताओं-बहनों के सम्मान और सशक्तिकरण के लिए कार्य कर रही है। मुख्यमंत्री डॉ. यादव ने मंगलवार को 'सशक्त नारी-समर्थ नारी' संवाद कार्यक्रम के अंतर्गत मुख्यमंत्री निवास पर प्रबुद्ध महिलाओं, आजीविका मिशन से जुड़ी महिलाओं और ड्रोन दीदीयों से आत्मीय चर्चा में यह

विचार व्यक्त किए। उन्होंने कहा कि केंद्र सरकार ने देश की संसद में आधी आबादी को 33 प्रतिशत आरक्षण दिया है। प्रदेश के नगरीय निकायों और शासकीय सेवाओं में भी 35 प्रतिशत स्थान महिलाओं के लिए आरक्षित हैं। प्रधानमंत्री श्री मोदी के नेतृत्व में बहनें आज भारतीय सेनाओं में भी शीर्ष पद प्राप्त करते हुए आगे बढ़ रही हैं। साथ ही अधिक से अधिक बहनें संपत्ति की मालिक बनें, इसके लिए रजिस्ट्री में अतिरिक्त 2 प्रतिशत छूट का लाभ प्रदान किया जा रहा है। मुख्यमंत्री डॉ. यादव ने कहा कि बहन-बेटियों से इस प्रकार संवाद का क्रम आगामी माहों में भी जारी रहेगा।

मुख्यमंत्री-इंदौर घटना

इंदौर शहर के भागीरथपुरा क्षेत्र में हुई घटना पर मुख्यमंत्री डॉ. मोहन यादव ने कहा है कि मृतकों के परिजन को 2-2 लाख रुपये की सहायता राशि दी जाएगी। इसके साथ ही निर्देश दिए गए हैं कि मरीजों के इलाज का पूरा खर्च सरकार वहन करेगी।

भारत की विकास यात्रा

भारत की विकास यात्रा में वर्ष 2025 एक निर्णायक कालखंड है। इस वर्ष कल्याणकारी नीतियों ने प्रगति को जन्म दिया और मजबूत इरादों ने सार्थक परिणाम दिए। विशेष श्रृंखला 'सुधारों का वर्ष' में प्रस्तुत है 2025 में सांस्कृतिक क्षेत्र में भारत की प्रगति।

इस साल, भारत का सांस्कृतिक पुनर्जागरण निर्णायक रूप से राष्ट्रीय मुख्यधारा में शामिल हो गया है। यह वर्ष, देश के आध्यात्मिक परिदृश्य में एक महत्वपूर्ण क्षण था, जब अयोध्या में श्री राम जन्मभूमि मंदिर का निर्माण पूरा हुआ। तो वहीं नवंबर में प्रधानमंत्री नरेंद्र मोदी ने एक ऐतिहासिक क्षण के रूप में राम मंदिर के शिखर पर भगवा धर्म ध्वजा फहराया। यह वर्ष, इसलिए भी शानदार रहेगा क्योंकि दीपावली को यूनेस्को की मानवता की अमूर्त सांस्कृतिक विरासत की सूची में शामिल किया गया। इसी तरह, भारत के मराठा सैन्य परिदृश्यों को यूनेस्को की विश्व धरोहर सूची में शामिल किया गया, जिससे वैश्विक विरासत शक्ति के रूप में देश की स्थिति काफी मजबूत हुई। सामूहिक भागीदारी की भावना से, राष्ट्रीय गीत वंदे मातरम की 150वीं वर्षगांठ को एक साल तक चलने वाले उत्सव के रूप में शुरू किया गया। करीब एक करोड़ साठ लाख से अधिक नागरिकों ने अपनी प्रस्तुतियां रिकॉर्ड की।

(बाइट-प्रधानमंत्री- वन्दे मातरम् का मूल भाव है, भारत, माँ भारती। हमें इस सदी को भारत की सदी बनाना है। ये सामर्थ्य भारत के एक सौ चालीस करोड़ लोगों में है। हमें इसके लिए खुद पर विश्वास करना होगा।)

इस बीच, 2025 में आस्था और सांस्कृतिक अभिव्यक्ति में जनभागीदारी अभूतपूर्व पैमाने पर पहुँच गई। प्रयागराज महाकुंभ में 66 करोड़ से अधिक तीर्थयात्रियों ने भाग लिया, जो वैश्विक धार्मिक सभा का एक कीर्तिमान स्थापित हुआ। इस साल देश ने अपने संस्थापक नेताओं का भी सम्मान किया। राष्ट्रीय एकता दिवस पर सरदार वल्लभ भाई पटेल की 150वीं जयंती पर विशेष सिक्के और डाक

टिकट जारी करने सहित स्मारक कार्यक्रम आयोजित किए गए। साथ ही, डॉ. श्यामा प्रसाद मुखर्जी की 125वीं जयंती भी मनाई गई। कुल मिलाकर, इन घटनाक्रमों ने 2025 को ऐसे वर्ष के रूप में रेखांकित किया, जहाँ भारतीय सभ्यता का आत्मविश्वास, एक दार्शनिक, सामूहिक और स्थायी अभिव्यक्ति में बदल चुका है। आदर्श और रोहन से साथ, सकलेन अख्तर, आकाशवाणी समाचार, दिल्ली।

नरसिंहपुर-पटेल

जिन गांवों में शमशान की जमीन नहीं है तो दुर्भाग्य की बात पर अगर अतिक्रमण है तो उसे अतिक्रमण से मुक्त किया जाएगा। नरसिंहपुर के करेली ब्लाक के नए भवन का भूमि पूजन कार्यक्रम में ग्रामीण एवं पंचायत विकास व श्रम मंत्री प्रहलाद पटेल ने यह जानकारी देते हुए कहा कि पांचवें वित्त का पैसा शमशान की व्यवस्था के लिए दिया जाएगा।

विकसित भारत जी-राम-जी

केंद्रीय मंत्री शिवराज सिंह चौहान ने संसद द्वारा पारित किसी कानून के विरुद्ध राज्य विधानसभा में प्रस्ताव लाना संघीय ढांचे की मूल भावना के खिलाफ है। उन्होंने विकसित भारत रोजगार व आजीविका गारंटी मिशन-ग्रामीण अधिनियम के खिलाफ पंजाब विधानसभा के विशेष सत्र में प्रस्ताव लाने पर भोपाल में प्रेस कॉन्फ्रेंस में भगवंत मान सरकार पर तीखा हमला बोलते हुए कहा-

महिला क्रिकेट

भारत ने श्रीलंका को पांचवे महिला ट्वेंटी-ट्वेंटी क्रिकेट मुकाबले में 15 रन से हरा कर श्रृंखला पांच-शून्य से जीत ली है। भारत ने पहले बल्लेबाजी करते हुए 175 रन बनाए। जवाब में, श्रीलंका की टीम निर्धारित बीस ओवर में सात विकेट पर 160 रन ही बना सकी। कप्तान हरमनप्रीत कौर को प्लेयर ऑफ द मैच और शफाली वर्मा को प्लेयर ऑफ द सीरीज घोषित किया गया।

मौसम

प्रदेश में कड़ाके की ठंड, घने कोहरे और शीतलहर के असर को ध्यान में रखते हुए राज्य सरकार ने 4 जनवरी तक सभी शासकीय और निजी स्कूलों में अवकाश घोषित किया है। भिंड, सिंगरौली, सीधी, रीवा, मऊगंज, सतना, पन्ना, टीकमगढ़, मैहर, छतरपुर, ग्वालियर, दतिया और निवाड़ी में घना कोहरा छाया रहा। उत्तर भारत से आ रही सर्द हवाओं और तेज जेट स्ट्रीम के कारण दिन-रात ठिठुरन बनी हुई है। मौसम के प्रभाव से रेल और सड़क यातायात प्रभावित हुआ।

अब कुछ समाचार संक्षेप में

- खंडवा के प्रसिद्ध जल पर्यटन स्थल हनुवंतिया में कल जल महोत्सव का शुभारंभ किया गया। जल महोत्सव के अंतर्गत 100 दिनों तक विभिन्न रोमांचक गतिविधियों के आयोजन किये जाएंगे।
- आगरमालवा में त्रिस्तरीय पंचायत उप निर्वाचन अंतर्गत जिला पंचायत वार्ड क्रमांक-01, सुसनेर में सदस्य पद के लिए मतगणना 2 जनवरी को की जाएगी।

- भोपाल में एसआईआर के तहत एक लाख 16 हजार 925 मतदाताओं को नो मैपिंग केटगरी में रखा गया है। जिसके अंतर्गत 92 हजार मतदाताओं को नोटिस जारी किए गए हैं।
- धार में निक्षय मित्र योजना में सीएचसी पीथमपुर पर 200 टीबी मरीजों को पोषण आहार किट वितरित किये गए। इस अवसर पर क्षय रोग के प्रति जागरूकता और समय पर उपचार लेने की शपथ भी दिलाई गई।
- झाबुआ में सामाजिक न्याय विभाग द्वारा जिले के दूरस्थ ग्रामीण क्षेत्रों में पेंशन सत्यापन एवं नशामुक्ति जागरूकता अभियान चलाया गया। इसमें वृद्धजन, विधवा महिलाएं, दिव्यांगजन एवं विद्यार्थियों से संवाद कर पेंशन से संबंधित दस्तावेज, केवाईसी एवं भौतिक सत्यापन की जानकारी दी गई।
- खरगोन जिले के बड़वाह क्षेत्र में नर्मदा नदी किनारे एक्काडकट पुल के पास पिछले 48 घंटों में 80 से अधिक तोतों की मौत हो गई। पशु चिकित्सा विभाग ने बताया कि तोतों की मौत किसी संक्रमण से नहीं, बल्कि फूड पॉइजनिंग और गलत खान-पान के कारण हुई है।
